



20 ta' April, 2011

42/2011

ĊELEBRAZZJONI GHALL-FAMILJI MALTIN FL-OKKAŻJONI TA' JUM IL-FAMILJA

Fl-okkażjoni tal-Jum Internazzjonali ddedikat lill-Familja, li ser jiġi cċelebrat fil-15 ta' Mejju, il-Kummissjoni Djočesana Familja flimkien mas-Segreterija Pastorali tal-Knisja f'Malta qed jorganizzaw attivita' ta' ġurnata għall-familji Maltin kollha, fil-kumpless u l-grounds tal-Malta Fairs & Conventions Centre (MFCC), Ta' Qali.

Id-dettalji ta' din l-attivita' ngħataw f'konferenza tal-aħbarijiet li saret fil-Kurja tal-Arċisqof, u li ġiet indirizzata mill-President tal-Kummissjoni Djočesana Familja, Dr Rita Borg Xuereb, u mis-Sur Edmond Apap u s-Sinjura Mariosa Micallef, membri tal-kumitat organizattiv.

L-attivita' li qed tiġi organizzata din is-sena ngħatat l-isem 'Pass hi+hu', b'referenza għall-logħba tradizzjonali tal-Passju. Dan biex jirrifletti li s-sbuħija tal-esperjenza taż-żwieġ u l-familja tibda mill-pass li jagħmlu raġel u mara lejn xulxin u l-pass li jkomplu jagħmlu flimkien bħala miżżerwil fil-familja.

Dakinhar tal-15 ta' Mejju ser jiġu organizzati diversi attivitajiet għall-familja kollha: koppji, tfal, żgħażaqgħ u anzjani. Il-ġurnata ser tibda fid-9.00 ta' filgħodu b'Quddiesa cċelebrata mill-Arċisqof Pawlu Cremona O.P. Din ser tkun animata mis-seminaristi u studenti reliġjużi peress li dakinhar huwa wkoll Jum il-Vokazzjonijiet. Wara l-Quddiesa ser jittella' programm varjat madwar it-tinda l-kbira tal-MFCC, li jinkludi logħob għat-tfal, spettaklu u wirjet minn diversi gruppi lokali, servizz ta' konsulenza u ta' appoġġ għall-familja mil-Moviment ta' Kana, servizz tal-għotxi tad-demm permezz tal-Blood Donation Unit, promozzjoni tal-kampanja ambientali '34U', u bejgħ ta' ikel u xorbi biex il-familji jkunu jistgħu jibqgħu f'dan l-ambjent matul il-ġurnata kollha. Wara nofsinhar, l-Arċisqof Pawlu Cremona ser jiltaqa' mal-familji prezenti billi fl-4.00 jibda programm animat b'mužika 'live', qsim ta' esperjenzi u messaġġ mill-Arċisqof.

Iċ-ċelebrazzjoni ta' Jum il-Familja li titfakkar f'diversi pajjiżi madwar id-dinja għandha l-ġhan li tqajjem kuxjenza u għarfien dwar is-sbuħija taż-żwieġ u l-importanza tal-familja.